

السيرة النبوية از احمد بن زيني دحلان (م ۱۳۰۲ھ) کے مباحث فقہیہ کا تحقیقی جائزہ

ڈاکٹر حافظ محمد نسیم *

ABSTRACT

Ahmad bin zeni Dahlan was born in Mecca on 1231 AH. He was a great scholar of Tafseer, Hadith, Fiqh and Sirah. His book "السيرة النبوية" is a wonderful piece of writing on sirah of Holy Prophet (PBUH). This book has got a significant place in sirah literature. In this book, Author discusses almost all the aspects of the life of Prophet Muhammad (PBUH), like his attributes, miracles, incidents and battles etc. One of zeni dahlan's modes of sirah writing is that he derives juristic implications and lessons from the events of sirah which can be called Fiqh al sirah in modern terminology. This article intends to explore the mode of Fiqh al sirah in respect with "Al sirah al nabawiyah" written by Ahmad bin Zeni Dahlan.

احمد بن السید زینی احمد بن عثمان الحسینی الهاشمی القرشی المکی الشافعی ۱۲۳۱ھ میں مکہ المکرمہ میں پیدا ہوئے اور ۱۳۰۲ھ میں مدینہ منورہ میں وفات پائی۔ تاریخ وفات پہ تمام تذکرہ نگار متفق ہیں جبکہ تاریخ پیدائش بعض نے ۱۳۳۲ھ اور کچھ حضرات نے ۱۳۳۳ھ لکھی ہے۔ ان کا تعلق بیت الدحلان سے تھا جو کہ مکہ المکرمہ میں ہے اور علم و فضل اور نسب کے اعتبار سے حجاز میں اپنا تانی نہیں رکھتا۔ احمد بن زینی دحلان مفتی، مؤرخ اور فقیہ تھے ان کو رئیس العلماء، شیخ علماء الحجاز فی عصرہ، فرید العصر، شیخ الخطباء اور امام الحرمین و عمدة الافاضل جیسے القابات سے نوازا گیا۔ علوم شریعت، تاریخ، نحو، ریاضی، تصوف اور سیرت سمیت بہت سے موضوعات پر متعدد کتب کے مصنف ہیں لیکن ان کی اصل وجہ شہرت ان کی کتاب "السیرة النبویة" ہے۔

السیرة النبویة لزینی دحلان کا شمار تیرہویں صدی ہجری کی اہم کتب سیرت میں ہوتا ہے زینی دحلان نے متقدمین و متاخرین سے اخذ و استفادہ کرتے ہوئے ان کی پیروی میں اپنی کتاب کو سیرت کے روایتی طرز بیان کے ساتھ ساتھ فقہی مسائل، بصائر و حکماور کلامی مسائل وغیرہ سے آراستہ کیا ہے۔ مصنف نے مقدمہ کتاب میں اپنے ماخذ و مصادر کا تذکرہ کرتے ہوئے اس کتاب کو بنیادی طور پر ایک تلخیص قرار دیا ہے۔

احمد بن زینی دحلان فقہ سے خاص شغف رکھتے تھے مفتی مکہ المکرمہ تھے اس لیے ان کے اس مزاج کا رنگ "السیرة النبویة" میں بھی نظر آتا ہے۔ مصنف نے وقائع سیرت سے فقہی مسائل اور دروس و حکم اخذ کرتے ہوئے قاری کے لیے مزید

دلچسپی کا سامان پیدا کیا ہے۔ مصنف نے انبیاء سابقین اور آپ ﷺ کے آباؤ اجداد کی زبان سے آپ ﷺ کی شان و عظمت کے ذکر سے آغاز کیا ہے اور آپ ﷺ کی پیدائش پر خوارق عادت چیزوں کا تذکرہ کرتے ہوئے کمی و مدنی زندگی کے تمام اہم واقعات سے تعرض کیا ہے نیز غزوات و سرایا، مکاتیب و معاہدات، و فود عرب اور آخر میں آپ ﷺ کے معجزات، شامل و خصائص و وجوب اطاعت و محبت جیسے عنوانات سے بھی بحث کی گئی ہے۔

واقعات سیرت کے ضمن میں فقہی احکام کے اخذ و استنباط کے اسلوب و منہج کی جھلک مقدمہ کتاب سے ہی نظر آتی ہے جہاں مصنف عربوں کے فضائل بیان کرتے ہوئے بعض علماء کے اس فتویٰ کو نقل کرتے ہیں کہ جس نے عربوں کو برا بھلا کہا وہ واجب القتل ہے۔ ۳۰ مختلف واقعات سیرت کے تذکرہ میں متعدد اور متنوع احکام کا استخراج کیا گیا ہے مثلاً آپ ﷺ کے یوم پیدائش پر خوشی کے اظہار کا جواز اور سنت سے اس کا ثبوت، آپ ﷺ کے والدین کے ایمان اور جس شخص کو دعوت (اسلام) نہ پہنچی ہو اس کی نجات کا مسئلہ، کفار کے مقتولین بدر کو کنوئیں میں پھینکانا اور حربی کے دفن کے واجب نہ ہونے کا جواز، بدر کے قیدیوں کا معاملہ اور عہد نبوی ﷺ میں اجتہاد کا جواز، بنت رسول ﷺ حضرت زینبؓ کی حضرت ابوالعاصؓ بن ربیع کے پاس واپسی اور مشرکین سے حرمت نکاح کا مسئلہ، اہل بدر کے اسماء اور ذکر سے توسل حاصل کرنے کا جواز، بدر کی شکست کے بعد ابوسفیان کی بدلہ لینے تک جنابت سے غسل نہ کرنے کی قسم کے ضمن میں غسل جنابت کا مسئلہ، حضرت علیؓ کی حضرت فاطمہؓ سے شادی اور نکاح میں وکالت اور غائب شخص کے نکاح کا معاملہ، قتل صبر کے وقت حضرت خبیبؓ کی دور کعت نماز کے سنت ہونے کا جواز، اموال بنی نضیر کی حیثیت، حضرت عائشہؓ پر نزول برأت کے بعد تہمت لگانے کی سزا، قصہ ثمامہ بن اثل سے مستنبط مسائل ۴۰ واقعات غزوہ الغابہ سے مسائل کا استنباط، سریہ عبداللہ بن عتیک اور ابرو ارفع کے قتل کے واقعہ سے احکام کا استنباط، قصہ عکلم و عربینہ اور اونٹوں کے دودھ اور پیشاب سے علاج کرنے کا جواز، حضرت مغیرہ بن شعبہؓ کا قبل از اسلام مشرکین کو قتل کرنا اور اس حوالے سے حالت امن میں دھوکہ سے کفار کا مال چھیننے کی ممانعت کا مسئلہ، سریہ عمرو بن العاصؓ اور فاضل پر مفضول شخص کی امارت کا مسئلہ، غزوہ حنین میں آپ ﷺ کا لباس حرب پہننا اور اس سے اسباب اختیار کرنے کے جواز کا مسئلہ اور غزوہ حنین کو شکست کہنے والے شخص سے مطالبہ توبہ اور ایسے شخص کی سزا کا معاملہ جیسے مسائل زیر بحث لائے گئے ہیں۔ علاوہ ازیں آپ ﷺ کے شامل و خصائل کے تذکرہ میں بھی کہیں کہیں فقہی مسائل پر بات کی گئی ہے۔

(۱) حضور ﷺ کے والدین کے ایمان لانے یا نہ لانے کا مسئلہ ایک کلامی مسئلہ ہے مگر مصنف نے یہاں کلامی اور فقہی انداز اختیار کرتے ہوئے اس مسئلہ کو موضوع بحث بنایا ہے اور اس نقطہ نظر کو اپنایا ہے کہ چونکہ آپ ﷺ کے والدین کی وفات

زمانہ فترت میں ہوئی ہے اور زمانہ فترت کے بارے میں حکم یہ ہے کہ جو شخص اس عرصہ میں وفات پا گیا وہ ناجی ہے کیونکہ اس تک دعوت ہی نہیں پہنچی مصنف کے اس نقطہ نظر کی بنیاد، جس کا انہوں نے تذکرہ بھی کیا ہے، جلال الدین السیوطی (م ۹۱۱ھ) کی اختیار کردہ رائے پر ہے۔ جلال الدین السیوطی کے مطابق اصولیین میں سے اشاعرہ اور فقہاء میں سے شافعیہ اس چیز کے قائل ہیں کہ جس کو دعوت نہ پہنچی ہو وہ ناجی فوت ہوتا ہے۔ شافعی فقہاء اور اصولیین اشاعرہ میں اس حوالے سے کوئی اختلاف نہیں۔ امام شافعیؒ سے اس حوالے سے کتاب الام اور المختصر میں نص وارد ہوئی ہے، تمام

اصحاب نے ان کی اس حوالے سے پیروی کی ہے اور کسی نے بھی اختلاف کی طرف اشارہ نہیں کیا اور اس پر انہوں نے بہت سی آیات سے استدلال کیا ہے جیسا کہ "وما کنا معذین حتی نبعث رسولا" ۵

صاحب السیرۃ النبویۃ احمد بن زینی دحلان مزید لکھتے ہیں کہ یہ ایک فقہی مسئلہ ہے جو کہ کتب فقہ میں مقرر ہے اور قاعدہ اصولیہ کی فروع میں سے ایک فرع ہے اور وہ قاعدہ اصولیہ یہ ہے کہ "شکر المنعم واجب بالسمع لا بالعقل" ۶ اور اس قاعدہ کا مرجع قاعدہ کلامیہ ہے کہ "التحسین والتقیح بالعقلیان" ہے کے اور پھر "من لم تبلغه الدعوة" والا مسئلہ ایک اصولی قاعدے کی طرف لوٹتا ہے جو یہ ہے کہ "ان الغافل لا یكلف" ۸ اور یہ قاعدہ اللہ تعالیٰ کے فرمان "ان لم یک ربک مہلک القرى بظلم واهلها غافلون" (الانعام: ۱۳۱) کی روشنی میں اصولی طور پر درست ہے۔ ۹

مصنف نے علماء کے اس اختلاف کا بھی تذکرہ کیا ہے کہ جس کو دعوت نہ پہنچی ہو اسے کس نام سے پکاریں گے۔ بعض کے نزدیک اسے ناجی، کچھ کے نزدیک اہل الفترۃ اور بعض کے نزدیک مسلم کہیں گے۔ ۱۰

(۲) غزوہ بدر میں آپ ﷺ مشرکین کی لاشوں کے پاس کھڑے ہو کر ان سے مخاطب ہوئے اور ان پر حسرت و یاس کا اظہار کرتے ہوئے ان کی کرتوتوں اور ان کے انجام کا تذکرہ کیا اور پھر ان مشرکین کی لاشوں کو ایک کنویں میں ڈالنے کا حکم دیا۔ زینی دحلان نے اس واقعہ سے یہ حکم اخذ کیا ہے کہ آپ ﷺ کے اس فعل (یعنی ان کی لاشوں کو کنویں میں ڈلوانا) میں اس بات کی دلیل ہے کہ حربی کو دفن کرنا واجب نہیں بلکہ اس کی لاش پر اغراء الکلام بھی جائز ہے ۱۱ اصحاب بدر کی فضیلت و عظمت کے حوالے سے گفتگو کرتے ہوئے آپ ﷺ کے بیان کردہ الہی قول "اعملوا ما شئتم فقد غفرت لکم" ۱۲ کی وضاحت کرتے ہوئے لکھا ہے کہ یہ مستقبل میں گناہوں سے محفوظ رہنے کے لیے کنایہ ہے اس میں گناہوں کی اباحت کی دلیل نہیں ہے ۱۳ نیز مصنف نے یہاں بعض علماء کا حوالہ دیتے ہوئے لکھا ہے کہ اہل بدر کے ناموں کی تلاوت کرنا، ان کے ذریعے سے توسل کرنا اور ان کو لکھ کر

اٹھانا یا گھروں میں لٹکانا جائز ہے اور یہ دشمنوں کی چالوں اور ظالموں کے ظلم سے حفاظت نیز نصرت اور فتح و سلامتی کا سبب ہے۔

۱۴

(۳) ابورافع سلام بن ابی الحقیق اکابر مجرمین یہود میں سے تھا جس نے اپنی حرکتوں اور مال و دولت ہر لحاظ سے مسلمانوں کی مخالفت کی۔ غزوہ احزاب میں مدینہ کا محاصرہ کرنے والی قوتوں کے پیچھے بنیادی کردار اسی شخص کا تھا۔ قبیلہ اوس کے کعب بن اشرف کے قتل کے بعد قبیلہ خزرج کے کچھ لوگوں نے رسول اللہ ﷺ سے ابورافع کے قتل کی اجازت لی۔ یہ لوگ اس کے قلعے کی طرف بڑھے۔ حضرت عبداللہ بن عتیک حیلے بہانے سے اس کے قلعے میں گھس گئے اور اپنی آواز بدل کر یہود کی زبان استعمال کرتے ہوئے دھوکے سے ابورافع کو قتل کر دیا، ابورافع کے کمرہ میں اندھیرا تھا لہذا عبداللہ بن عتیک نے آواز سے اندازہ کرتے ہوئے اس پر وار کیا اور اس کا کام تمام کر دیا نیز اس کی موت کی تصدیق کرنے کے لیے اس کے قلعے میں چھپ کر بیٹھ گئے اور مرغ کی اذان کے وقت جب ایک شخص نے قلعے کی دیوار پر چڑھ کر ابورافع کی موت کا اعلان کیا تو پھر وہاں سے نکلے۔ صاحب السیرۃ النبویۃ اس واقعہ سے احکام و فوائد کا استنباط کرتے ہوئے لکھتے ہیں:

و فی هذه القصة من الفوائد جواز اغتيال المشرك الذي بلغته الدعوة، وأسر و قتل من اعان عليه ﷺ أو ماله أو لسانه، و جواز التجسس على أهل الحرب و تطلب غرتهم و الأخذ بالشدة في محاربتهم، و ایہام القول للمصلحة و تعرض القليل من المسلمین علی للكثیر من المشركین و الحكم بالدلیل----- و العلامة لاستدلال ابن عتیک علی ابی رافع بصوته و اعتماده علی صوت الناعی بموتہ۔ ۱۵۔

- (۱) یعنی جس مشرک تک دعوت پہنچ چکی ہو اور وہ پھر بھی کفر پر اصرار کیے بیٹھا ہو تو اسے دھوکے سے قتل کرنا جائز ہے۔
 (۲) جو شخص نبی کریم ﷺ کے خلاف اپنے ہاتھ، مال اور زبان سے (مشرکوں اور اعداء اسلام کی) مدد کرے اسے قتل کیا جاسکتا ہے۔

(۳) اہل حرب کا تجسس کیا جاسکتا ہے اور ان کی غفلت کے اوقات ڈھونڈنا درست ہے۔

(۴) مشرکین کے ساتھ جنگ میں شدت اختیار کرنا یا سختی برتنا جائز ہے۔

(۵) مصلحت کی خاطر مبہم بات کہنا جائز ہے۔

(۶) تھوڑی تعداد کے مسلمان زیادہ تعداد کے مشرکین سے لڑ سکتے ہیں۔

(۷) دلیل اور علامت کے ساتھ فیصلہ کرنا جائز ہے جس طرح کہ حضرت عبداللہ بن عتیک نے ابورافع کی آواز پر فیصلہ کیا

(اور اندھیرے میں اس کی جگہ کا اندازہ لگاتے ہوئے اس پر وار کیا) اور موت کی خبر دینے والے کی آواز پر اعتماد کرتے ہوئے اس کی موت کی خبر کا یقین کیا۔

(۴) صلح حدیبیہ میں عروہ بن مسعود کے ساتھ نبی کریم ﷺ کے مذاکرات کے موقع پر حضرت مغیرہ بن شعبہ ہاتھ میں تلوار لیے اور مغفر پہنے آپ ﷺ کی پشت پر کھڑے تھے۔ جب عروہ بن مسعود آپ ﷺ کی ریش مبارک کی طرف ہاتھ بڑھاتا تو مغیرہ بن شعبہ تلوار کے دستے سے اس کے ہاتھ پر مارتے اور کہتے "اپنا ہاتھ پیچھے ہٹا" اے مصنف نے حافظ ابن حجر کے حوالے سے لکھا ہے کہ اس میں اس بات کا جواز ہے کہ امیر کی حفاظت اور دشمن کی دست درازی سے محفوظ رکھنے کے لیے امیر کے سر پر تلوار لے کر کھڑا ہوا جاسکتا ہے اور یہ اس ممانعت سے متعارض نہیں جس میں بیٹھے ہوئے شخص کے پاس تعظیماً گھڑا ہونے سے روکا گیا ہے۔ ۱۸

(۵) غزوہ الغابہ یا غزوہ ذی قرد میں عبدالرحمن بن عیینہ بن حصن فزاری نے اپنی قوم کے کچھ لوگوں کے ساتھ نبی کریم ﷺ کے اونٹوں پر حملہ کیا اور انہیں ہانک کر لے گیا حضرت سلمہ بن اکوع کو اس حادثہ کا پتہ چلا تو انہوں نے بلند آواز سے اعلان کر کے اہل مدینہ کو متنبہ کر دیا اور خود ڈاکوؤں کے تعاقب میں نکلے اور ان سے شدید لڑائی کرتے ہوئے اونٹ چھڑوا لیے۔ سلمہ بن اکوع نے دشمن کے سامنے اپنی بہادری و شجاعت کی تعریف خود کی (خذھا و انا ابن الاکوع۔ الیوم یوم الرضع)۔ جب نبی کریم ﷺ پہنچے تو وہ ان لوگوں سے تمام اونٹ چھڑوا چکے تھے۔ آپ ﷺ نے حضرت سلمہ بن اکوع کو اپنی اونٹنی پر پیچھے بٹھا لیا اور ان کے بارے میں فرمایا "خیر رجالنا الیوم سلمہ" ۱۹ (آج ہمارے پیادوں میں سب سے بہتر سلمہ رضی اللہ تعالیٰ عنہ ہے۔) مصنف نے اس واقعہ کا تذکرہ کرنے کے بعد اس سے درج ذیل احکام اخذ کیے ہیں:

- (۱) اس واقعہ میں اس بات کا جواز ہے کہ جنگ میں شدت اختیار کی جاسکتی ہے۔
- (۲) بلند آواز کے ساتھ لوگوں کو متنبہ کیا جاسکتا ہے۔
- (۳) بہادر شخص دشمن پر رعب ڈالنے کے لیے اپنی ذات کی خود تعریف کر سکتا ہے۔
- (۴) بہادر شخص کے لیے ثناء کا استعمال اور اس کی ذات میں جو بھی خوبیاں ہوں ان کی تعریف اور اعتراف کرنا جائز ہے خصوصاً اچھے کارناموں کے موقع پر، اور اس کا محل (موقع) وہ ہے جب وہ (بہادر) فتنے میں پڑنے سے محفوظ ہو۔ (یعنی یہ خوف نہ ہو کہ تعریف کرنے سے وہ پھول جائے گا) ۲۰

(۶) مصنف نے روایت بیان کی ہے کہ فتح خیبر کے بعد حضرت جعفر بن ابی طالب سولہ (۱۶) اصحابؓ کے ساتھ حبشہ سے تشریف لائے نبی کریم ﷺ نے ان کا استقبال کیا، حضرت جعفرؓ کی پیشانی کو چوما، ان سے معافقہ کیا اور ان کے لیے کھڑے

ہوئے، پھر آپ ﷺ نے فرمایا کہ میں نہیں جانتا کہ آج مجھے زیادہ کس بات کی خوشی ہے خیبر کے فتح ہونے کی یا (حضرت) جعفرؓ کے آنے کی، پھر آپ ﷺ نے حضرت جعفر کے لیے فرمایا کہ تو صورت و سیرت میں میرے جیسا ہے۔ آپ ﷺ کے اس خطاب کی لذت سے حضرت جعفرؓ نے رقص کیا اور نبی کریم ﷺ نے اس کا انکار نہیں کیا۔ ۲۱

اس روایت کو بیان کرنے کے بعد مصنف لکھتے ہیں کہ صوفیہ حضرات محافل ذکر و سماع میں جب وجد کی لذت سے آشنا ہو کر رقص کرتے ہیں تو ان کے رقص کی دلیل اسی روایت کو بنایا گیا ہے۔ ۲۲

(۷) مصنف نے واقعات سیرت میں سے بعض واقعات کی حکمت پر بھی روشنی ڈالی ہے مثلاً آپ ﷺ کی بکریاں چرانے کی حکمت، ہجرت مدینہ میں پنہاں حکمت، غزوہ احد کی آزمائش میں حکمت، شرائط صلح حدیبیہ اور اس میں مضمر حکمتیں وغیرہ۔

مکہ سے مدینہ کی طرف ہجرت اور وہاں اقامت پذیر ہونے کی حکمت بیان کرتے ہوئے لکھتے ہیں کہ

"والحكمة في هجرة الى المدينة ان تنتشر به الأمانة والأمانة والأشخاص لا أنه ينشرف بها فلو بقي بمكة لكان يتوهم أنه قد تشرف بها

لأن شرفها قد سبق بالخليل واسماعيل - عليها الصلاة والسلام - فأمره بالهجرة الى المدينة فلما هاجر اليها تشرفت به لخلولہ"۔ ۲۳

اس میں یہ حکمت تھی کہ زمان و مکان اور لوگ آپ کے ذریعہ سے شرف حاصل کریں نہ کہ آپ ﷺ ان کی وجہ سے۔ اگر آپ ﷺ اپنے وصال تک مکہ میں مقیم رہتے تو یہ وہم ہو سکتا تھا کہ حضور ﷺ کو شرف مکہ کی وجہ سے حاصل ہوا جبکہ مکہ کو شرف تو خلیل (حضرت ابراہیم علیہ السلام) و اسماعیل علیہ السلام کے ذریعہ سے حاصل ہو چکا تھا اس لئے اللہ تعالیٰ نے ارادہ فرمایا کہ آپ ﷺ کا شرف ظاہر ہو لہذا آپ ﷺ کو مدینہ کی طرف ہجرت کا حکم دیا اور آپ ﷺ کی ہجرت سے مدینہ شرف والا ہو گیا۔

فقہی مسائل اور بصائر و حکم کے ساتھ کلامی مسائل بھی کتاب کا حصہ ہیں جیسے حضرات اسماعیل اور اسحاق علیہما السلام سے ذبح کا تعین، آپ ﷺ کے والدین کے ایمان کا مسئلہ، قبل از نبوت آپ ﷺ کی عبادت کی شرعی حیثیت کا مسئلہ، ایمان ابوطالب، رؤیت ملک، مقتولین بدر اور سماع موتی اور غزوہ احد میں قتال ملائکہ وغیرہ۔

واقعات سیرت سے اخذ و استنباط کے سلسلے میں امام سہیلی کی الروض الانف کے ساتھ ساتھ زیادہ انحصار ابن حجر عسقلانی کی فتح الباری پر کیا گیا ہے جیسا کہ غسل جنابت کا مسئلہ امام سہیلی کی الروض الانف سے نقل کیا گیا ہے ۲۴ قصہ شامہ بن اثال ۲۵، سریرہ عبد اللہ بن عثیق، ۲۶ غزوۃ الغابہ ۲۷، صلح حدیبیہ ۲۸، قصہ عکل و عرینہ ۲۹ سے مسائل حافظ ابن حجر کی فتح الباری کی روشنی میں اخذ کیے گئے ہیں۔ حضرت عائشہ پر تہمت کی سزا وغیرہ کا بیان قاضی عیاض کی کتاب الشفاء، امام سہیلی کی

الروض الانف اور جلال الدین السیوطی کی الحصاص الکبریٰ سے نقل کیا گیا ہے۔ روایات کے بیان میں کہیں کہیں تو سند اور کتاب کے نام کا تذکرہ کیا گیا ہے جبکہ اکثر مقامات پر ایسا اہتمام نہیں کیا گیا۔ روایات، روایات میں تطبیق دینے کی کوشش بھی کی گئی ہے مثلاً وفد ثقیف میں ایک مجزوم شخص کے سلسلے میں وارد ہونے والی معارض روایات کے سلسلہ میں مصنف نے اچھی تطبیق دی ہے جو کہ درج ذیل ہے۔

وفد ثقیف ۹ھ میں نبی کریم ﷺ کی خدمت اقدس میں حاضر ہوا۔ انہوں نے آپ ﷺ کے ہاتھ پر بیعت کی۔ ان میں ایک مجزوم شخص بھی تھا مصنف کے مطابق آپ ﷺ نے اس کو کہلوا بھیجا کہ تیری بیعت ہو گئی۔ پس تو واپس لوٹ جا۔ جبکہ ایک مرفوع روایت میں ہے کہ آپ ﷺ نے فرمایا کہ مجزوم شخص کی طرف زیادہ دیر (مسلل) نہ دیکھو ۳۱ اور اسی طرح ایک روایت یہ بھی ہے کہ آپ ﷺ نے مجزوم سے کلام کیا جب کہ آپ ﷺ اور اس کے درمیان ایک نیزہ یا دو نیزوں کا فاصلہ تھا ۳۲ مصنف کے مطابق آپ ﷺ کا یہ ارشاد اور عمل آپ ﷺ کے اس قول "لاعدوی ولاطیرۃ" ۳۳ سے متعارض ہے جبکہ بعض روایات میں ایسا بھی ہے کہ آپ ﷺ نے مجزوم کے ساتھ کھانا کھایا، اس کا ہاتھ پکڑا اور پیالہ میں اس کے ہاتھ کے ساتھ ہاتھ رکھا اور فرمایا کہ اللہ کے نام کے ساتھ کھاؤ، اللہ پر بھروسہ کرو اور اس پر توکل کرو ۳۴۔ ان تمام روایات اور تعارض کو بیان کرنے کے بعد زینی دحلان لکھتے ہیں کہ میں اس تعارض کا جواب یہ دوں گا کہ جہاں تک مجزوم سے اجتناب کے حکم کا تعلق ہے تو وہ میری رہنمائی کے لیے ہے لہذا آپ ﷺ کا مجزوم کے ساتھ کھانا کھانا قوی الایمان شخص کے لیے ہے اور اس سے اجتناب کا حکم ضعیف الایمان شخص کے لیے ہے آپ ﷺ نے دونوں صورتیں براہ راست اختیار کیں تاکہ آپ ﷺ کی اقتداء کی جائے اور قوی الایمان شخص توکل اور اللہ پر پختہ یقین کے ساتھ ایسا کرے اور ضعیف الایمان آدمی پر ہیز اور احتیاط کو مد نظر رکھتے ہوئے اس سے دور رہے۔ ۳۵

فقہی احکام کی تائید میں مصنف نے اصولی بحثوں سے بھی مدد لی ہے مصنف کے اس اسلوب کی جھلک دعوت نہ پہنچنے والے شخص کی نجات کے مسئلہ میں دیکھی جاسکتی ہے۔ کمزور روایات سے بھی استدلال کیا گیا ہے۔ رقص صوفیہ کی دلیل میں پیش کردہ روایت اس کی واضح مثال ہے۔ مصادر و مراجع کے حوالے سے اگر بات کی جائے تو مصنف نے مراجع و مصادر کا تذکرہ اپنے مقدمہ کتاب میں کیا ہے اور اپنی کتاب کو سیرۃ ابن ہشام، کتاب الشفاء و شروح الشفاء، الموہب اللدنیہ و شرح الزرقانی، السیرۃ الشامیہ، السیرۃ الحلبیہ اور ابن سید الناس کی عیون الاثر وغیرہ کا ملخص قرار دیا ہے مجموعی طور پر اگر دیکھا جائے تو احمد بن زینی دحلان

- ۶۔ السبکی، تاج الدین عبد الوہاب بن علی بن عبد اکافی (م ۷۷۷ھ)، الإبهاج فی شرح المنہاج، بیروت، دار الکتب العلمیہ، ۱۴۰۴ھ، ۱۳۸۸ھ، الغزالی، المستصفیٰ ۱: ۶۱
- ۷۔ ابن تیمیہ، مجموع الفتاویٰ ۸، ۲۲۸، ابن قیم الجوزیہ (م ۷۵۱ھ) مدارج السالکین، بیروت، دار الکتب العربی، ۱۴۲۵ھ، ۲۰۰۴ء، ۷۶: ۱
- الشمرانی، عالیض بن عبد اللہ بن عبد العزیز، التحسین والتقیح العقلیان واثرہما فی مسائل الفقہ، الریاض، دار کنوز اشبیلیا، ۱۴۲۹ھ، ۲۰۰۸ء، ۳۰۹-۳۱۹
- ۸۔ الغزالی، محمد بن محمد ابو حامد، امام (۵۰۵ھ)، المستصفیٰ من علم الاصول وبزیلہ فواتح الرحموت بشرح مسلم الثبوت، قم، منشورات الرضی ۱۳۰۲ء، ۸۴: ۱
- ۹۔ دحلان، السیرۃ النبویہ، ۱: ۶۹
- ۱۰۔ ایضاً
- ۱۱۔ ایضاً، ۳۹۲: ۱، شرح النووی ۱۲: ۱۵۳
- ۱۲۔ ایضاً، ۴۱۳، ابن ہشام، السیرۃ النبویہ، ۴، ۴۱، صحیح البخاری، کتاب الجهاد والسیر، باب الجاسوس، رقم الحدیث۔ ۲۸۴۵
- ۱۳۔ لکھتے ہیں: وقیل أن ذلك كناية عن الحفظ من الوقوع في المستقبل فليس فيه اباحة الذنوب ولا الاغراء عليها۔ دیکھئے: (دحلان، السیرۃ النبویہ، ۴۱۳)
- ۱۴۔ ایضاً، ۴۱۴: ۱
- ۱۵۔ ایضاً، ۱۶۶: ۲، فتح الباری ۷: ۳۴۵
- ۱۶۔ اہل عرب کی یہ عادت تھی کہ وہ جس سے بات کرتے، خاص طور پر چاچا پلوسی کرتے وقت، اس کی داڑھی پکڑ لیتے، اور زیادہ تر یہ طریقہ ہم مرتبہ لوگوں میں تھا لیکن حضور ﷺ عروہ سے نرمی برتتے ہوئے اس کی تالیف قلب کے لیے چشم پوشی کرتے رہے اور حضرت مغیرہؓ حضور ﷺ کی جلالت و عظمت اور تعظیم کے لیے اسے (عروہ بن مسعود کو) منع کر رہے تھے۔ (دیکھئے: فتح الباری ۳، ۳۹، ۵، سبل الہدی والرشاد، ۷۹)
- ۱۷۔ ابن ہشام، السیرۃ النبویہ۔ ۳: ۳۲۷
- ۱۸۔ دحلان، السیرۃ النبویہ، ۱۸۰: ۲، فتح الباری ۵: ۳۴۰، شرح النووی ۱۲: ۹۳
- ۱۹۔ دحلان، السیرۃ النبویہ، ۱۵۴: ۲، فتح الباری، ۷: ۴۶۳
- ۲۰۔ ایضاً، ۱۵۴: ۲، فتح الباری، ۷: ۴۶۳
- ۲۱۔ دحلان، السیرۃ النبویہ، ۲۱۹: ۲، السیرۃ الجلبیہ، ۳: ۷۲
- ۲۲۔ جہاں تک اس روایت کا تعلق ہے تو مصنف نے اس روایت کو بغیر کسی سند اور بغیر کسی کتاب کا حوالہ دیئے نقل کیا ہے یہ حدیث امام بیہقی کی "دلائل النبوة و معرفۃ احوال صاحب الشریعہ" میں موجود ہے امام بیہقی نے لکھا ہے کہ "فی اسنادہ الی الثوری من لا یعرف" (بیہقی، احمد بن الحسین، ابو بکر (۲۶۸ھ)، دلائل النبوة و معرفۃ احوال صاحب الشریعہ، بیروت، دار الکتب العلمیہ، ۱۴۰۵ھ، ۱۹۸۵ء، ۴، ۲۴۶) علاوہ ازیں طبرانی کی المعجم الاوسط میں بھی اسے نقل کیا گیا ہے۔ (المعجم الاوسط للطبرانی۔ ۵، ۵۳) لیکن مذکورہ بالا روایت میں "حجل" کا لفظ استعمال کیا گیا ہے "رقص" کے الفاظ کہیں مذکور نہیں۔ جہاں تک حجل کے معنی کا تعلق ہے تو اس کے معنی بیان کرتے ہوئے صاحب لسان العرب نے لکھا ہے کہ

"ان یرفع رجلاً ویقفز علی الاخری من المفرح" (لسان العرب۔ ۱۳۳۱ھ) نیز الخوجلی عورتوں کی ایسی چال کو بھی کہتے ہیں جس میں ناز و ادا سے چلنا) کی مشابہت اختیار کرنے اور چال میں تخت (زنانہ پن، ہجڑا پن) اختیار کرنے کے جواز پر کوئی حجت نہیں کیونکہ یہ رسول اللہ ﷺ کی ہدایت کے منافی ہے البتہ اس بات کا امکان ہے کہ حضرت جعفرؓ کا مذکورہ بالا انداز (چال) حبشیوں کے اپنے بڑوں کی تعظیم کی عادت (و عرف) پر مبنی ہو جیسا کہ ترکوں کے ہاں "الجوک" بجانا پس حضرت جعفرؓ اس عادت کے مطابق چلے اور انہوں نے تو اسے ایک مرتبہ کیا تھا پھر طرز اسلام و طریقہ اسلام کی خاطر اسے چھوڑ دیا۔ لہذا یہ قفز و تکسر اور تننئی و تحنث کہاں سے ہو گیا۔ (زاد المعاد۔ ۲۹۶۳) امام زینی دحلان نے اسے امام سیوطی کی الحاوی للفتاویٰ سے نقل کیا ہے اور امام سیوطی نے بنیادی طور پر ایک سوال کا جواب دیتے ہوئے اس روایت سے استدلال کیا ہے اور اس کے جواز کی طرف گئے ہیں۔ (السیوطی، الحاوی للفتاویٰ، ۴۳۵، ۲) (رقص کے جواز و عدم جواز کے حوالے سے دیگر روایات کا حوالہ بھی دیا جاتا ہے۔ لہذا یہ مسئلہ مختلف مکاتب فکر کے ہاں مختلف فیہ ہے، یہاں جواز یا عدم جواز ثابت کرنے کی بحث مقصود نہیں صرف مندرجہ بالا روایت کی استنادی حیثیت اور اس سے استنباط کے حوالے سے بحث کی گئی ہے) دیکھئے: حافظ محمد نعیم، ڈاکٹر، سیرت حلبیہ میں فقہ السیرة کے اسلوب کا مطالعہ، افکار، کراچی، جلد ۲، شمارہ ۲، دسمبر ۲۰۱۸ء، ص ۲۳، ۳۶

- ۲۳۔ المواہب اللدنیہ ۱: ۲۸۷-۲۸۸/دحلان، السیرة النبویہ، ۱: ۳۰۵
- ۲۴۔ دحلان، السیرة النبویہ، ۱: ۱۶۲، السھلی، عبدالرحمن بن عبدالملک بن أحمد بن ابی الحسن، الخشعی (۵۸۱ھ) الروض الانف فی تفسیر السیرة النبویہ لابن ہشام، القاہرہ، دار الحدیث۔ ۱۳۲۹ھ، ۳: ۳۳۵
- ۲۵۔ دحلان، السیرة النبویہ، ۲: ۱۳۸، فتح الباری۔ ۱: ۵۵۶
- ۲۶۔ دحلان، السیرة النبویہ، ۲: ۱۶۶، فتح الباری۔ ۲: ۳۳۵
- ۲۷۔ دحلان، السیرة النبویہ، ۲: ۱۵۴، فتح الباری۔ ۲: ۳۶۳، شرح النووی ۱۲: ۱۸۲
- ۲۸۔ دحلان، السیرة النبویہ، ۲: ۱۸۰، فتح الباری۔ ۲: ۳۳۰
- ۲۹۔ (i) دحلان، السیرة النبویہ، ۲: ۱۰۸
- (ii) کتاب الشفاء، ۲: ۱۸۴
- (iii) الروض الانف، ۴: ۴۲
- (iv) السیوطی، عبدالرحمن بن ابی بکر (م ۹۱۱ھ)، الخصائص الکبریٰ، مکہ المکرمہ، دار الباز (سن) ۲: ۲۳۹-۲۰۲
- ۳۰۔ مسند الامام احمد بن حنبل، رقم الحدیث، ۴: ۱۹۴، ۳: ۳۹۰
- ۳۱۔ ایضاً، رقم الحدیث، ۱: ۲۳۳، ۲۰۷۵
- ۳۲۔ السیثمی، نور الدین علی بن ابی بکر (م ۸۰۷ھ)، مجمع الزوائد و منبع الفوائد، بیروت، دار الکتب العربی، ۱۰۱: ۵
- ۳۳۔ مسند الامام احمد بن حنبل، رقم الحدیث، ۴: ۷۰۷، ۲: ۲۲

- ۳۴۔ سنن ابوداؤد، کتاب الطب، باب فی الطیرۃ، رقم الحدیث، ۳۹۲۷ سنن الترمذی، ابواب الاطعمیۃ، باب ماجاء فی الاکل مع المجزوم، رقم الحدیث، ۱۸۱۷
- ۳۵۔ دحلان، السیرۃ النبویۃ، ۳، ۱۸، السیرۃ الجلبیۃ، ۳، ۳۰، فتح الباری، ۱۰، ۱۵۹، شرح النووی، ۱۲، ۲۲۸، زاد المعاد، ۱۲: ۴
- ☆ مجزوم شخص کے ساتھ کھانا کھانے یا اس سے اجتناب کرنے کی روایات میں تعارض کی بناء پر بعض حضرات نے ان روایات میں نسخ و منسوخ کا تعین کیا ہے۔ (اس حوالے سے دیکھیے: ابن شاہین، عمر بن احمد بن عثمان، ابی حفص (۳۸۵ھ)، نسخ الحدیث و منسوخہ، بیروت، دارالکتب العلمیۃ، ۱۴۲۰ھ، ۱۹۹۹ء۔: ۵۱۷-۵۲۱)